

‘మడ’ పేరుతో భూముల సేకరణను వ్యతిరేకిస్తూ ఆందోళన



బందరు కలెక్టరు కార్యాలయం ఎదుట ధర్నా

బందరు, 17-8-16 :

విదేశీ, స్వదేశీ బడా కార్పొరేట్ కంపెనీల దోపిడీ ప్రయోజనాలకోసం పోర్టు, ఇండస్ట్రియల్ కారిడార్, మెగాసిటీల ఏర్పాటుకొరకు జరిగే భూసేకరణ రద్దు చేయాలని; విదేశీ కంపెనీల అధిపత్యాన్ని నెలకొల్పే ‘మచిలీపట్నం ఏరియా డెవలప్ మెంట్ అథారిటీ (మడ) ఏర్పాటును, దీనికనుగుణంగా విడుదలచేసిన జి.వో. నెం.185ను వెంటనే రద్దుచేయాలని డిమాండ్ చేస్తూ రైతుకూలీసంఘం(ఆం.ప్ర) కృష్ణాజిల్లా కమిటీ ఆధ్వర్యంలో 17-8-16న మచిలీపట్నం కలెక్టరు కార్యాలయం ఎదుట ధర్నా నిర్వహించారు. ఈ సందర్భంగా రైతుకూలీసంఘం(ఆం.ప్ర) రాష్ట్ర సహాయకార్యదర్శి కా॥యద్దనపూడి సోని ప్రసంగిస్తూ మచిలీపట్నం ఏరియాలో 426.16 చ॥కి॥మీ॥ల పరిధిలో 1.05 లక్షల ఎకరాలను ప్రభుత్వం ‘మడ’ ఆధ్వర్యంలో భూమిని సేకరించేందుకు రాష్ట్ర మంత్రి వర్గం నిర్ణయించిందని, ఆ మేరకు జి.వో.185ను విడుదల చేసారన్నారు. ‘ఈ భూములను విదేశీ బహుళజాతి కంపెనీలకు, వీరితో కుమ్మక్క అయిన బడా కార్పొరేట్ కంపెనీలకు అప్పనంగా కట్టబెడుతున్నారు. ఆ భూముల్ని బ్యాంకుల్లో తనఖా పెట్టుకొనేందుకు అవకాశమిస్తూ ప్రత్యేకంగా జీవోను విడుదల చేశారు. ఈ భూములపై సర్వహక్కులు, అధికారాన్ని ఆ కంపెనీలకు కట్టబెడతారు. పాలకులు చేపట్టిన దళారీ విధానాల అమలు చూస్తుంటే బ్రిటిష్ కాలంనాటి వలస పాలనకు అవసరమైన అన్ని పరిస్థితులను కల్పిస్తున్నారు. దశలవారీగా జరిగే ఈ భూసేకరణ వల్ల రైతులు, కౌలురైతులు, వ్యవసాయ కూలీలు, ఇతర గ్రామీణ ప్రజానీకం వీధుల పాలవుతారు. ఇంత పెద్దఎత్తున వ్యవసాయం నుండి భూమి పరాయీకరణ జరిగితే ఆహార అభద్రత పెరుగుతుంది’. కనుక, గ్రామీణ విధ్వంసానికి దారితీస్తున్న భూసేకరణ రద్దు అయ్యేంత వరకు, రైతాంగం, ఇతర గ్రామీణ ప్రజానీకం నిలకడైన, సమైక్య పోరాటానికి సిద్ధం కావాలని కా॥ సోని పిలుపునిచ్చారు.

రైతుకూలీసంఘం(ఆం.ప్ర) జిల్లా కార్యదర్శి కా॥య.వీరబాబు ప్రసంగిస్తూ ‘గతం సం॥లోను, ప్రస్తుత ఖరీఫ్ సీజన్లోను సాగునీరు విడుదల చేయకుండా, రిజర్వాయర్లలో వున్న నీటిని వ్యవసాయానికి ప్రాధాన్యతనీయకుండా విద్యుత్తు ఉత్పత్తికి ఉపయోగిస్తూ సాగునీటిని ఆయుధంగా ప్రయోగించి, రైతాంగాన్ని భూమినుండి దూరంచేసి భూసేకరణను వేగవంతం చేయిస్తున్న కుట్ర చేస్తున్నారని అన్నారు. ఈ స్థితిలో పోరాడడం మినహా మరో మార్గంలేదని అన్నారు ఇంకా ఈ ధర్నాలో రైతుకూలీసంఘం(ఆం.ప్ర) జిల్లా అధ్యక్షుడు కా॥ ఎం.రాంబాబు, జిల్లా నాయకులు కామ్రేడ్స్ జె. జగన్, కొప్పినేని ఉమామహేశ్వరరావు ప్రసంగించారు. ఈ ఆందోళనకు సంఘీభావంగా ఏఐఎఫ్ టీయు-స్వా, స్త్రీవిముక్తి సంఘటన నాయకులు ధర్నాలో పాల్గొని ప్రసంగించారు.

అనంతరం ఒక మెమోరాండంను జిల్లా కార్యాలయపు అధికారులకు అందజేశారు. ధర్నాలో మేకావారిపాలెం, మచిలీపట్నం, చిన్నాపురం, పెదయాదర, సింహాచలం, కెపిజెపాలెం, కోన, పిటిపాలెం, పోలాటితిప్ప, చల్లపల్లి, నాగాయలంక, ప్రొద్దుటూరు, కొడవటికల్లు, నందిగమ ప్రాంతాల నుండి రైతులు, వ్యవసాయ కూలీలు, కౌలురైతులు; ఇతర గ్రామీణ ప్రజలు, పట్టణ కష్టజీవులు పాల్గొన్నారు.

ఈ ధర్నా కార్యక్రమాన్ని విజయవంతంచేసేందుకు రైతుకూలీసంఘం కార్యకర్తలు, నాయకులు బృందంగా ఆగస్టు 11 నుండి 14 వరకు ‘మడ’ పరిధిలోని 29 గ్రామాలలో కరపత్రాలు పంచుతూ, గ్రూపు మీటింగులు చెప్పతూ, రైతులతో ముఖాముఖి చర్చలు సాగిస్తూ విస్తృతంగా ప్రచారం చేశారు.

○○○○○○